

ಹೆಣ್ಣು ಅಬಲೆ ಅಲ್ಲ ಸಬಲೆ

ವಾಣಿಶ್ರೀ ಉಮರ್ಜಿ ಮತ್ತು ಲೀಲಾ ವಾಲ್ಮೀಕಿ

ಗ್ರಾಮೀಣ ಗೃಹ ವಿಜ್ಞಾನ ಮಹಾವಿದ್ಯಾಲಯ, ಕೃಷಿ ವಿಶ್ವವಿದ್ಯಾಲಯ, ಧಾರವಾಡ - ೫೮೦ ೦೦೫

☎: ೭೮೯೯೯ ೯೨೯೫೨

ಮಿಂಚಂಚೆ: leela.walmiki@gmail.com

ಹೊಸ ಜೀವವೊಂದು ಉದಯಿಸಬೇಕಾದರೆ ಗಂಡು ಹೆಣ್ಣು ಎರಡೂ ಬೇಕು. ಇಬ್ಬರದೂ ಸಮಪಾಲು. ಜನ್ಮತಾಳಬೇಕಾದ ಜೀವಿಯನ್ನು ಹೊತ್ತು, ಹೆತ್ತು, ದೇಹದ ನೋವು ಮರೆತು ಹಾಲೂಣಿಸಿ ಬೆಳೆಸಿ ದೊಡ್ಡವರನ್ನಾಗಿರುವ ಪ್ರಾಣಿಗಳೆಲ್ಲ ಮಾನವ ವರ್ಗದ ಹೆಣ್ಣಿಗೆ ಉನ್ನತ ಸ್ಥಾನ. ವಿಚಾರವಂತ ಸಮಾಜವು ಹೆಣ್ಣಿನ ಮಹತ್ವ ಅರಿತು ನಾನಾ ವಿಧದಲ್ಲಿ ಸ್ಮರಿಸುತ್ತದೆ. ಪ್ರತಿ ವರ್ಷ ಮಾರ್ಚ್ ೮ ರಂದು ಅಂತರ್‌ರಾಷ್ಟ್ರೀಯ ಮಹಿಳಾ ದಿನವೆಂದು ಆಚರಿಸುತ್ತದೆ. ಇದಲ್ಲದರ ಮಧ್ಯೆಯೂ ಇನ್ನೂ ಸ್ವಲ್ಪ ಅಸಮಾಧಾನದ ಛಾಯೆ ಇದೆ. ವಿಷಾದದ ನೆಲೆಕು ಕಾಣಿಸಿಕೊಳ್ಳುತ್ತದೆ. ತನ್ನಿಮಿತ್ತ ಈ ಲೇಖನ ನಮ್ಮನ್ನು ಆತ್ಮಾವಲೋಕನಕ್ಕೆ ಸೂಚಿಸುತ್ತದೆ.

ಓ ಹೆಣ್ಣೆ, ನೀ ಇಲ್ಲದೇ ಬದುಕು ಸೊನ್ನೆ
ಬರಿದಾದ ಮರಭೂಮಿಯಲಿ
ಪ್ರೀತಿಯ ಓಯಾಸಿಸ್ ನೀನಾದೆ
ಮನದಂಗಳದ ಮೊಗ್ಗಾಗಿ
ಹೂವಾಗಿ ಅರಳಿ, ಬದುಕಿಗೆ ಸೊಗಸಾದೆ
ಜೀವನಕ್ಕೆ ನಂದಾದೀಪವಾದೆ
ಮನುಕುಲದ ನಿರ್ಮಾಣಕ್ಕೆ ದಾರಿದೀಪವಾದೆ

ಸ್ತ್ರೀ ಎಂದರೆ ಶಕ್ತಿ, ಸ್ತ್ರೀ ಎಂದರೆ ಧೈರ್ಯ, ಸ್ತ್ರೀ ಎಂದರೆ ಸಾಧನೆ, ಸ್ತ್ರೀ ಎಂದರೆ ತಾಯಿ. ತಾಯಿಯನ್ನು ಗೌರವಿಸುವ ಸಮಾಜ ಮಾತ್ರ ಉತ್ತಮ ಸಮಾಜ ಎಂದೆನಿಸಿಕೊಳ್ಳುತ್ತದೆ. ನಮ್ಮ ದೇಶದ ಪ್ರತಿಯೊಬ್ಬ ಮಹಿಳೆಯೂ "ರಾಣಿ" ಇದ್ದ ಹಾಗೇ ಎಂದು ಸ್ವಾಮಿ ವಿವೇಕಾನಂದರು ಹೊಗಳಿದ್ದಾರೆ. ಮಹಿಳೆಯರನ್ನು ಗೌರವದಿಂದ ಕಾಣಬೇಕು ಎಂದು ಸಾರಿ ಸಾರಿ ಹೇಳಿದ್ದಾರೆ. ಅನೇಕ ವೇದಾಂತ ಹಾಗೂ ಸಿದ್ಧಾಂತಗಳು ಸಹ ಮಹಿಳೆಯರನ್ನು ಗೌರವಿಸುವಂತೆ ಸೂಚಿಸುತ್ತವೆ. ಸ್ತ್ರೀ ಸಮಾಜದ ಏಳಿಗೆಗಾಗಿ ದುಡಿದರೂ ಸಹ, ಸಮಾಜ ಅವಳನ್ನು ಕೀಳಾಗಿ ನೋಡಿಕೊಳ್ಳುತ್ತದೆ. ತಂದೆಗೆ ಮಗಳಿಗಿಂತ,

ಮಗನ ಮೇಲೆ ಮಮಕಾರ ಹೆಚ್ಚು. ಇದಕ್ಕೆ ಮುಖ್ಯ ಕಾರಣವೆಂದರೆ ಮೊದಲಿನಿಂದಲೂ ಬಂದ ಸಾಂಪ್ರದಾಯಿಕ ಅನಿಷ್ಟ ಪದ್ಧತಿಗಳು.

ಸ್ತ್ರೀ ಎಂದರೆ ಅಸಹಾಯಕಳು ಎಂಬ ಮನೋಭಾವನೆ ಇನ್ನೂ ಹಲವಾರು ಮನೆ ಮನಗಳಲ್ಲಿದೆ. ಇಂಥಹ ವಿಚಾರವುಳ್ಳವರಿಂದಾಗಿ ಎಷ್ಟೋ ಮಹಿಳೆಯರು ತಮ್ಮಲ್ಲಿ ಅಡಗಿರುವ ಅದಮ್ಯ ಶಕ್ತಿಯನ್ನು ಅರಿಯದೆ, ಸ್ತ್ರೀ ಶೋಷಕರಿಗೆ ಆಹಾರವಾಗುತ್ತಿದ್ದಾರೆ. ಒಂದು ಆರೋಗ್ಯಕರ ಸಮಾಜ ನಿರ್ಮಾಣವಾಗಬೇಕಾದರೆ, ಸಮಾಜವು ಮೊದಲು ಮಹಿಳೆ ಮತ್ತು ಪುರುಷರ ನಡುವೆ ಇರುವ ಈ ತಾರತಮ್ಯವನ್ನು ಅಳಿಸಿ ಹಾಕಬೇಕು. ಎಲ್ಲಾ ನಾಣ್ಯಕ್ಕೂ ಸಹ ಎರಡು ಮುಖಗಳಿರುತ್ತವೆ, ಎರಡು ಮುಖ ಇದ್ದಾಗ ಮಾತ್ರ ಒಂದು ನಾಣ್ಯ ಪರಿಪೂರ್ಣಗೊಳ್ಳುತ್ತದೆ, ಅದೇ ರೀತಿ ಸಮಾಜದಲ್ಲಿ ಸ್ತ್ರೀ ಹಾಗೂ ಪುರುಷರಿಗೆ ಸಮಾನ ಸ್ಥಾನ-ಮಾನ ದೊರೆತಾಗ ಮಾತ್ರ ಆ ಸಮಾಜಕ್ಕೆ ಒಂದು ಉತ್ತಮ ಮೌಲ್ಯ ಒದಗುತ್ತದೆ.

ಮನಸ್ಸಿನ ನೋವನ್ನು ಯಾರಲ್ಲೂ ಹಂಚಿಕೊಳ್ಳದೆ ತನ್ನಲ್ಲಿ ಅಡಗಿಸಿಟ್ಟು ಸುಖ ಸಂತೋಷವನ್ನು ಹಂಚುವವಳು ಹೆಣ್ಣು. ಒಂದು ಮನೆಯ ಮಗಳಾಗಿ ಹುಟ್ಟಿ, ಇನ್ನೊಂದು ಮನೆಗೆ ಸೊಸೆಯಾಗಿ ಸೇರಿ, ಆ ಮನೆಯ ನಂದಾದೀಪ ಬೆಳಗುವವಳು ಹೆಣ್ಣು. ಸರ್ವಸ್ವವನ್ನು ತೊರೆದು ಗಂಡನ ಹಿಂದೆ ಬರುವವಳು ಹೆಣ್ಣು, ನಂಬಿದ ಗಂಡ ನೋವು ಕೊಟ್ಟಾಗ ಮರಗುವವಳು ಹೆಣ್ಣು. ಒಂಬತ್ತು ತಿಂಗಳು ತನ್ನ ಗರ್ಭದಲ್ಲಿ ಮಗುವನ್ನು ಹೊತ್ತು ಹೆತ್ತು ಪ್ರೀತಿಯಿಂದ ಸಾಕುವಳು ಹೆಣ್ಣು. ಅದೇ ಮಕ್ಕಳು ಬೆಳೆದುನಿಂತ ಮೇಲೆ ತಾಯಿಯ ಮಮಕಾರವನ್ನು ಮರೆತು ಅವಳಿಗೆ ಇದಿರು ಮಾತನಾಡಿ ನೋವನ್ನು ಕೊಟ್ಟಾಗ ಅವಳ ಮನಸಲ್ಲಾಗುವ ವೇದನೆ ಅಷ್ಟಿಷ್ಟಲ್ಲ, ಆದರೂ ಸಹ ಆ ಮಕ್ಕಳನ್ನು ಕ್ಷಮಿಸಿ, ಅವರಿಗೆ ಒಳಿತಾಗಲಿ ಎಂದು ಬಯಸುವವಳು ಹೆಣ್ಣು. ಹೆಣ್ಣನ್ನು ಕರುಣಾಮಯಿ, ಕ್ಷಮಯಾಧರಿತ್ರಿ ಎಂದೆಲ್ಲ

ಹೊಗಳುತ್ತಾರೆ, ಇದು ಸತ್ಯ ಕೂಡ. ಅವಳನ್ನು ಸಮಾಜ ಎಷ್ಟೇ ಹೀನಾಯವಾಗಿ ಕಂಡರೂ ಕೂಡ, ಅದೇ ಸಮಾಜದ ಏಳಿಗಾಗಿ ಅವಳು ಹಗಲಿರುಳು ದುಡಿಯುತ್ತಾಳೆ, ಹಾಗೂ ಶೋಷಿಸಿದ ಸಮಾಜವನ್ನು ಕ್ಷಮಿಸುತ್ತಾಳೆ.

ಇದನ್ನರಿಯದ ಹಲವು ವಿಕೃತ ಮನಸ್ಸಿನ ಪುರುಷರು, ಅವಳ ಮೇಲೆ ಕ್ರೂರ ಪ್ರಾಣಿಗಳ ಹಾಗೆ ಅತ್ಯಾಚಾರವೆಸಗಿ, ಅವಳ ಮನಸ್ಸಿಗೆ ನೋವನ್ನುಂಟು ಮಾಡುತ್ತಿದ್ದಾರೆ. ಇದರಿಂದ ಕೆಟ್ಟ ಸಾಮಾಜಿಕ ವಾತಾವರಣವನ್ನು ಕೆಲವರು ನಿರ್ಮಾಣ ಮಾಡುತ್ತಿದ್ದಾರೆ. ಇದರಿಂದಾಗುವ ದುಷ್ಟರಿಣಾಮವನ್ನು ಇವರರಿಯರು. ಕ್ಷಣಿಕ ಸುಖಕ್ಕಾಗಿ ಒಂದು ಅತ್ಯುನ್ನತ ಸ್ಥಾನದಲ್ಲಿರಿಸಬೇಕಾದ ತಾಯಿಯ ಮನಃಭಂಗ ಮಾಡುತ್ತಿದ್ದಾರೆ. ಹೆಣ್ಣು ಒಲಿದರೆ ನಾರಿ, ಮುನಿದರೆ ಮಾರಿ. ಅವಳ ಕೋಪದ ಶೂಲಕ್ಕೆ ಇವರು ಸಿಲುಕಿದರೆ, ಇವರಾರೂ ಉಳಿಯರು. ಮಹಿಳೆಯರನ್ನು ಗೌರವದಿಂದ ಕಾಣಬೇಕು, ಅವಳನ್ನು ಮಾನಸಿಕವಾಗಿ ಹಾಗೂ ದೈಹಿಕವಾಗಿ ಶೋಷಿಸುವುದನ್ನು ನಿಲ್ಲಿಸಬೇಕು. ಮಹಿಳೆಯ ಮನಸ್ಸನ್ನು ಅರಿತಾಗ ಮಾತ್ರ ಉತ್ತಮ ಸಮಾಜದ ರಚನೆಯಾಗುತ್ತದೆ.

ನಾವು ಹೆಮ್ಮೆ ಪಡಬೇಕಾದ ಸಂಗತಿ ಎಂದರೆ ಇಂದಿನ ದಿನಗಳಲ್ಲಿ ಮಹಿಳೆ ತಾನು ದುರ್ಬಲಳಲ್ಲಾ ಸಬಲಳು ಎಂದು ಅರಿತು ಬಾಳುತ್ತಿದ್ದಾಳೆ ಹಾಗೂ ಸ್ವಾವಲಂಬಿಯಾಗುತ್ತಿದ್ದಾಳೆ. ವಿದ್ಯಾವಂತಳಾಗಿ, ಎಲ್ಲಾ ಕ್ಷೇತ್ರದಲ್ಲೂ ಪುರುಷರ ಸಮಾನವಾಗಿ ದುಡಿಯುತ್ತಿದ್ದಾಳೆ. ಕಛೇರಿ ಕೆಲಸದ ಜೊತೆಗೆ ಸಂಸಾರವನ್ನೂ ಸರಿಯಾಗಿ ನಿರ್ವಹಿಸಿಕೊಂಡು ಹೋಗಬಲ್ಲಂತಹ ಉತ್ತಮ ಗೃಹಿಣಿ ಹಾಗೂ ಬಹುಮುಖ

ಪ್ರತಿಭೆಯುಳ್ಳ ಸ್ತ್ರೀ ಆಗಿದ್ದಾಳೆ. ಮಹಾನ ಸಾಧಕರ ಪಟ್ಟಿಯಲ್ಲಿ ಅನೇಕ ಮಹಿಳೆಯರು ಕಂಡು ಬರುತ್ತಾರೆ. ಉದಾಹರಣೆಗೆ ಸಂಗೀತ ಕ್ಷೇತ್ರದಲ್ಲಿ ಸರೋಜಿನಿ ನಾಯ್ಡು, ಎಂ. ಎಸ್. ಸುಬ್ಬಲಕ್ಷ್ಮಿ, ಲತಾ ಮಂಗೇಶ್ಕರ್. ಬಾಹ್ಯಾಕಾಶ ಸಾಧಕರಲ್ಲಿ ಕಲ್ಪನಾ ಚಾವ್ಲಾ, ಸುನೀತಾ ವಿಲಿಯಮ್ಸ್, ರಾಜಕೀಯದಲ್ಲಿ ಇಂದಿರಾ ಗಾಂಧಿ, ಪ್ರತಿಭಾ ಪಾಟೀಲ, ಕ್ರೀಡಾ ಕ್ಷೇತ್ರದಲ್ಲಿ ಪಿ. ಟಿ. ಉಷಾ, ಸಾನಿಯಾ ಮಿರ್ಜಾ, ಅಂಜು ಬಿ. ಜಾರ್ಜ್ ಹೀಗೆ ಅನೇಕ ಮಹಿಳೆಯರು ಎಲ್ಲಾ ಕ್ಷೇತ್ರದಲ್ಲೂ ಅತ್ಯುತ್ತಮವಾಗಿ ಕಾರ್ಯ ನಿರ್ವಹಿಸಿ, ನಮ್ಮ ದೇಶದ ಕೀರ್ತಿಯ ಪತಾಕೆಯನ್ನು ಜಗತ್ತಿನಾದ್ಯಂತ ಕೊಂಡಾಡುವಂತೆ ಮಾಡಿದ್ದಾರೆ.

ಮಹಿಳೆ ಸಾಮಾಜಿಕವಾಗಿ, ಮಾನಸಿಕವಾಗಿ, ದೈಹಿಕವಾಗಿ ಸದೃಢಳಾಗಬೇಕು. ಮಕ್ಕಳಿಗೆ ಚಿಕ್ಕಂದಿನಿಂದಲೂ ಸ್ತ್ರೀಯನ್ನು ಗೌರವದಿಂದ ಕಾಣುವಂತೆ ಮಾಡುವ ಮಾದರಿ ನೀತಿ ಕಥೆಗಳನ್ನು ತಾಯಿ ಹೇಳಬೇಕು. ಇಂಥಹ ವಾತಾವರಣದಲ್ಲಿ ಬೆಳೆದ ಮಕ್ಕಳು ಮುಂದೆ ದೊಡ್ಡವರಾದ ಮೇಲೆ ಮಹಿಳೆಯರನ್ನು ಗೌರವದಿಂದ ಕಾಣುತ್ತಾರೆ. ಪ್ರತಿ ಮನೆ ಸುಂದರವಾಗಿರಬೇಕಾದರೆ ಅಲ್ಲಿ ಒಂದು ಹೆಣ್ಣು ಇರಲೇ ಬೇಕು. ಪ್ರತಿ ದಿನವೂ ಅವಳಿಂದಲೇ ಶುರುವಾಗಬೇಕು. ಅವಳು ಸಂಗಾತಿಯಾಗಿರಬಹುದು, ತಾಯಿಯಾಗಿರಬಹುದು, ಮಗಳಾಗಿರಬಹುದು, ಸಹೋದರಿ ಆಗಿರಬಹುದು. ಅವಳನ್ನು ಗೌರವದಿಂದ ದಿನವೂ ಪ್ರೀತಿಯಿಂದ ನೋಡಿಕೊಳ್ಳುವುದು ಪ್ರತಿಯೊಬ್ಬ ಪುರುಷನ ಕರ್ತವ್ಯವಾಗಿದೆ. ಉತ್ತಮ ಸಮಾಜದ ನಿರ್ಮಾಣವನ್ನು ಹೆಣ್ಣನ್ನು ಗೌರವಿಸುವ ಮೂಲಕ ಮಾಡೋಣ.

ಚಂದಾದಾರರ ರಮನಕ್ಕೆ

ಮಾರ್ಚ್ - ೨೦೧೭ ರ ಚಂದಾ ಅವಧಿ ಕೊನೆಗೊಳ್ಳುವ ಸದಸ್ಯರು ತಮ್ಮ ಸದಸ್ಯತ್ವವನ್ನು ನವೀಕರಿಸಲು ಕೋರಿದೆ. ಕೃಷಿ ಮುನ್ನಡೆ ಪತ್ರಿಕೆಯೊಂದಿಗೆ ವ್ಯವಹರಿಸುವಾಗ ತಮ್ಮ ಚಂದಾ ಹಾಗೂ ಫೋನ್ ಸಂಖ್ಯೆಯನ್ನು ತಪ್ಪದೇ ನಮೂದಿಸಬೇಕು. ಮಿಂಚಂಚೆ ವಿಳಾಸ ತಿಳಿಸಿದಲ್ಲಿ ಅನುಕೂಲ. ಪತ್ರಿಕೆಗೆ ಬರೆಯುವ ಲೇಖನಗಳ ಎಲ್ಲ ಲೇಖಕರು ಚಂದಾದಾರರಾಗಿರುವುದು ಅವಶ್ಯವಿದೆ.

ಹೆಚ್ಚಿನ ಮಾಹಿತಿಗೆ ಸಂಪಾದಕರು, ಪ್ರಕಟಣಾ ಕೇಂದ್ರ, ಕೃಷಿ ವಿಶ್ವವಿದ್ಯಾಲಯ, ಧಾರವಾಡ - ೫೮೦ ೦೦೫ ಇವರನ್ನು ಸಂಪರ್ಕಿಸಿ, ದೂರವಾಣಿ: ೦೮೩೬-೨೭೪೮೭೪೮